

SAMUXDA "II ƏRİK FESTİVALI"



"Regional İnkişaf" İctimai Birliyinin və Samux Rayon İcra Hakimiyyətinin birgə təşkilatçılığı ilə "II Ərik Festivalı" və "Aqrar Biznes Festivalı" keçirilib. Festivalda Samux Rayon İcra Hakimiyyətinin başçısı Firdovsi Əliyev, müxtəlif nazirlik və komitələrin məsul şəxsləri, bir neçə ali təhsil müəssisələrinin rəhbərləri, türkdilli dövlətlərin nümayəndələri, yerli və xarici iş adamları, rayon ictimaiyyətinin nümayəndələri iştirak ediblər.

Tədbir iştirakçıları əvvəlcə Samux şəhərində ümummilli lider Heydər Əliyevin abidəsi önünə tər gül dəstələri qoyub, dahi şəxsiyyətin əziz xatirəsini ehtiramla yad ediblər. Samux Şəhidləri Abidə Kompleksini ziyarət edən qonaqlar torpaqlarımızın azadlığı uğrunda canından keçən vətən oğullarını ehtiramla anıblar. Sonra iştirakçılar Hey-

dər Əliyev mərkəzində Ulu Öndərin həyat və fəaliyyətinə həsr edilmiş fotostendlərlə tanış olub, dahi şəxsiyyətin Samux rayonuna səfərləri və zəhmətkeşlərlə keçirdiyi görüşləri əks etdirən foto-lara baxıblar.

Açılış mərasimində çıxış edən Samux Rayon İcra Hakimiyyətinin başçısı Firdovsi Əliyev rayonda kənd təsərrüfatı sahəsinin inkişafı barədə tədbir iştirakçılarına məlumat verib. Bildirib ki, Prezident İlham Əliyevin qeyri-neft sektorunun inkişafı istiqamətində gördüyü işlər, eyni zamanda kənd təsərrüfatı sahəsinə diqqət və qayğısı nəticəsində rayonlarda bağçılıq ildən-ilə inkişaf edir. Samux rayonunda təkcə ərik bağlarının sahəsi 500 hektardan çoxdur. Bu bağlarda 16 növ ərik yetişdirilir.

Kənd Təsərrüfatı Nazirliyinin Aqrar İnnovasiya Mərkəzinin direktoru Anar Cəfərov bildirib ki, son dövrlərdə ölkəmizdə müxtəlif meyvələrə həsr olunmuş festivalların keçirilməsi ənənə halını alıb. Bu cür kütləvi tədbirlər kənd təsərrüfatı məhsullarına, xüsusilə də mövsümi meyvələrə marağı artırmaq baxımından əhəmiyyət daşıyır. Qeyd edək ki, "II Ərik Festivalı" və "Aqrar Biznes Festivalı"nın Samux rayonunda keçirilməsi təsadüfi deyil. Belə ki, Azərbaycanda ən çox ərik yetişdirilən rayonlardan biri də Samuxdur. Son dövrlərdə Samuxda intensiv ərik bağları salınmışdır. Rəsmi hissədən sonra bayram konserti təşkil olunub. Bayram konsertinə möhtəşəm atəşfəşanlıqla yekun vurulub.

Festival çərçivəsində qonaqlar rayonda fəaliyyət göstərən "Casa Aqro" MMC-nin təsərrüfat sahəsinə baxış keçirib, istehsal olunan məhsullarla tanış olublar. "II Ərik Festivalı" və "Aqrar Biznes Festivalı" ilə əlaqədar olaraq Samux şəhərinin mərkəzi küçə və prospektləri, park və xiyabanlar bəzədilib, yerli sakinlərin və qonaqların iştirakı ilə bayram paradı təşkil olunub. Heydər Əliyev prospektində müasir dizaynda yeni salınan parkda təşkil olunan "II Ərik Festivalı" və "Aqrar Biznes Festivalı"nda milli mətbəximizin təamları hazırlanıb, fermerlərin yetişdirdikləri ərik meyvəsi, mürəbbəsi və şirələrinin təqdimatı olub. Sənətkarların və satıcıların stendləri, ustad dərslərinin təqdimatı, qol güləşi, uşaqlar tərəfin-



dən milli rəqslər, məktəblilərin əriklə bağlı hazırladığı əl işləri, rəsmlər maraqla izlənilib. "Aqrar Biznes Festivalı"nda kənd təsərrüfatı təyinatlı qurğu və avadanlıqlar, müasir yeni texnologiyalar sərgilənib, aqrar sahədə fəaliyyət göstərən texnika, gübrə, toxum və dərmanlar nümayiş olunub.

Festivalın keçirilməsində məqsəd fermerlərin yetişdirdiyi ərik növlərini nümayiş etdirmək, fermer və sahibkarlar arasında işgüzar əlaqələri genişləndirmək, eyni zamanda aqroturizm potensialını canlandırmaq, ərik məhsulunun Samux rayonu üçün brendləşməsidir.

Zabit XƏLİLOV,
"Respublika".

